

مطالعہ قرآن حکیم

سورۃ التوبہ کے دوسرے رکوع کی روشنی میں

سورۃ التوبہ یا سورۃ البراءۃ کے دوسرے رکوع کے مضامین کو سمجھنے کے لئے پہلے اس کے زمانہ نزول کی تعیین لازمی ہے۔ عام طور پر لوگوں کو یہ مغالطہ لاحق ہوا ہے کہ سورۃ التوبہ تنزیل کے پہلو سے صرف تین حصوں پر مشتمل ہے۔ یعنی پہلا حصہ جو ابتدائی پانچ رکوعوں پر مشتمل ہے اور ذوالقعدہ ۹ھ میں حج سے متعلق نازل ہوا، دوسرا حصہ جو ساتویں، آٹھویں اور نویں رکوعوں پر مشتمل ہے اور پہلے حصہ سے قریباً پانچ ماہ قبل رجب ۹ھ میں سفرِ تبوک سے قبل نازل ہوا۔ اور تیسرا اور آخری حصہ جو بقیہ سورت پر مشتمل ہے اور سفرِ تبوک سے واپسی پر نازل ہوا۔ حالانکہ بنظر غائر مطالعہ کیا جائے تو زمانہ نزول کے اعتبار سے پہلا حصہ بھی دو اجزاء پر منقسم ہے۔ یعنی پہلے، چوتھے اور پانچویں رکوع کی آیات جو ذوالقعدہ ۹ھ ہی میں نازل ہوئیں اور دوسرے اور تیسرے رکوع کی آیات جن کا زمانہ نزول صلح حدیبیہ کے بعد، لیکن فتح مکہ سے قبل کا کوئی وقت ہے۔ اس لئے کہ ان میں مشرکین کے ساتھ جس معاہدے کا ذکر ہے اس کے بارے میں داخلی شواہد کے علاوہ جبر الامتہ حضرت عبداللہ ابن عباس رضی اللہ عنہما کا واضح اور صریح قول بھی موجود ہے کہ اس سے مراد صلح حدیبیہ ہے۔

زمانہ نزول کی تعیین کے بعد اب ذرا اس دور کے حالات پر بھی نگاہ ڈال لینی چاہئے۔ ۵ھ میں غزوہٴ احزاب کے فوراً بعد نبی اکرم صلی اللہ علیہ وسلم نے، عرب میں حق و باطل کی کشمکش کے جس نئے دور کا آغاز ہو رہا تھا، اس کی طرف ان الفاظ میں اشارہ فرما دیا تھا کہ ”یہ آخری بار تھی کہ قریش ہم پر چڑھ کر آئے۔ اب ابتداء ہماری جانب سے ہوگی!“۔۔۔ یہی وہ ”اقدامی“ انداز تھا جس کا مظہر مکہ کا وہ سفر ہے جو آپ نے ۶ھ ہجری

میں اختیار فرمایا اور جس کے نتیجے میں حرم کے جوار میں معاہدہ حدیبیہ ضبط تحریر میں آیا۔ یہ معاہدہ گویا ایک علامت بن گیا اس حقیقت کے لئے کہ بالآخر قریش مکہ نے مسلمانوں کی قانونی و اخلاقی یا باصطلاح جدید دستوری حیثیت کو تسلیم کر لیا۔ یہی وجہ ہے کہ قرآن حکیم نے اسے فتحِ مبین قرار دیا۔

فطری طور پر اس کا اثر عرب کے تمام قبائل پر یہ پڑا کہ اب جبکہ عرب کی سب سے بڑی قوت یعنی قریش نے گھٹنے ٹیک دیئے ہیں تو عافیت اسی میں ہے کہ جلد از جلد سب ہی آنحضور صلی اللہ علیہ وسلم سے مصالحت کی کوئی صورت پیدا کر لیں۔ ادھر آنحضورؐ کا دست مبارک حالات کی نبض پر تھا اور آپ ڈیڑھ دو سال قبل ہی واضح فرما چکے تھے کہ اب مشرکین اور کفار میں قوتِ مقاومت موجود نہیں ہے۔ ان حالات میں ظاہر ہے کہ ان سے معاہدے کرنے کا مطلب یہ ہوتا کہ کفر اور شرک کو خواہ مخواہ مزید مہلت دی جائے اور اللہ کے دین کے غلبہ کی تکمیل کو بلاوجہ مؤخر کر دیا جائے۔

ادھر یہ بات بھی بادیءِ تاہلِ سمجھ میں آ سکتی ہے کہ صلح جو اور امن پسند لوگ ہر معاشرے اور جماعت میں موجود ہوتے ہیں اور بالخصوص مسلمانوں میں تو غالب اکثریت کا اسی مزاج کا حامل ہونا عینِ قرنِ قیاس ہے۔ ایسے حضرات کے لئے اپنی افتادِ طبع کے اعتبار سے معاہدے کی کسی بھی پیشکش کو کسی بھی حال میں، کسی بھی وجہ سے رد کرنا قابلِ قیاس ہوتا ہے۔ اور اصل میں یہی وہ عقدہ ہے جسے سورۃ التوبہ کے دوسرے رکوع کی آیات میں کھولا گیا ہے۔ چنانچہ ایسے لوگوں کو بتایا گیا ہے کہ اول تو شرک و توحید اور حق و باطل کے مابین بقائے باہمی (CO - EXISTENCE) کا کوئی تصور ویسے ہی خارج از بحث ہے۔ ثانیاً تم مشرکین کے الفاظ کے بجائے ان کے کردار کو دیکھو اور ان کی چکنی چپڑی باتوں پر مت جاؤ بلکہ ان کے کرتوتوں کو یاد کرو! کیا یہ وہی نہیں ہیں جنہوں نے ایڑی چوٹی کا زور حق کی راہ روکنے میں صرف کیا۔ اور اس معاملے میں نہ کسی قرابت کا کوئی لحاظ کیا نہ قول و قرار اور عہد و ذمہ کا۔ پھر کیا یہی نہیں ہیں جنہوں نے حضورؐ کو مکہ سے نکالا اور پھر انہیں مدینہ میں بھی چین سے نہ بیٹھنے دیا۔ بلکہ حملوں اور جنگوں کا ایک غیر منقطع سلسلہ شروع کر دیا۔ اب جبکہ حالات کا پانسہ پلٹ گیا ہے تو وہ معاہدوں کی چھاؤں میں پناہ چاہتے ہیں۔ ان کے فریب میں مت آؤ اور ان سے قتال کرو۔ اللہ تعالیٰ انہیں ان کے

ہے تو صرف اسی صورت سے، ورنہ ان کے قول و قرار کا تو کوئی بھروسہ نہیں! تو کیا تم ہچکچاتے ہو ان لوگوں سے جنگ کرنے سے جنہوں نے اپنے سارے عہد بالائے طاق رکھ دیئے اور رسولؐ کو نکالنے کی جسارت کی، اور پھر خود ہی جنگ اور قتال کے سلسلے کا آغاز بھی کیا۔۔۔ کیا تم ان سے ڈرتے ہو؟ اگر تم واقعتاً مومن ہو تو تمہیں تو اللہ ہی سے ڈرنا چاہئے۔ جنگ کرو، اللہ تمہارے ہاتھوں انہیں عذاب بھی دے گا اور رسوا بھی کرے گا۔ اور اپنی مدد کے ذریعے تمہیں ان پر غالب کر دے گا اور اہل ایمان کے ایک گروہ کا کلبہ ٹھنڈا کرے گا اور ان کے دلوں کی جلن کو دور کرے گا اور (مزید برآں) جسے چاہے گا تو یہ کی توفیق بھی مرحمت فرما دے گا۔ اللہ سب کچھ جاننے والا بھی ہے اور حکمت والا بھی۔ کیا تم نے یہ گمان کر رکھا تھا کہ ایسے ہی چھٹکارا مل جائے گا، حالانکہ ابھی تو اللہ نے یہ ظاہر ہی نہیں فرمایا کہ کون ہیں وہ لوگ جنہوں نے جہاد کا حق ادا کیا اور اللہ، اس کے رسولؐ اور اہل ایمان کے سوا کسی کے ساتھ دلی دوستی کا رشتہ باقی نہ رہنے دیا۔۔۔ اور اللہ باخبر ہے اس سے جو تم کر رہے ہو!“

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ

ایک اہم تصحیح

ماہ جولائی ۶۹ء کے ”حکمت قرآن“ کے آخری صفحات (۶۱-۶۳) میں ”رجوع الی القرآن کی تحریک کو آگے بڑھانے میں اپنا کردار ادا کیجئے“ کے عنوان سے جناب سراج الحق سید کی تحریر کے ساتھ مرکزی انجمن خدام القرآن لاہور کا رکنیت فارم شائع ہوا ہے۔ اس رکنیت فارم کی پشت پر انجمن کے قواعد و ضوابط کے جو چند اہم نکات شائع ہوئے ہیں، ان میں دوسرے نمبر پر اراکین انجمن کے تین حلقوں۔۔۔ حلقہ محسنین، حلقہ مستقل اراکان اور حلقہ عام اراکان۔۔۔ کی یکمشت اور ماہانہ اعانتوں کی شرح بھی شائع ہوئی ہے۔ احباب نوٹ فرمائیں کہ یہاں سوا سا بقہ شرح درج ہو گئی ہے۔ اعانتوں کی موجودہ شرح دہی ہے جو شمارہ مذکورہ کے صفحہ ۶۳ ردی گئی ہے۔ یعنی

- | | | | |
|-------|---------------|----------------------|-------------------|
| (i) | محسنین: | یکمشت دس ہزار روپے | دو سو روپے ماہانہ |
| (ii) | مستقل اراکان: | یکمشت پانچ ہزار روپے | سو روپے ماہانہ |
| (iii) | عام اراکان: | ----- | پچاس روپے ماہانہ |

ادارہ حکمت قرآن اس سوپر اپنے قارئین اور احباب سے معذرت خواہ ہے!